

## Kev Mus Thov Mejkoob 2

Thaum los nkawg lus los yog muab lus rau cov tub txib ces yuav tsum xub nkawg lus rau ob tug **niamtxiv** ua ntej. Coj tag nrho sawv daws cub cawv ces koj pib hais li no:

“Hnub no, yuav thov neb ob tug mus ua niam txiv! Yuav vam neb lub plhu txiaj plhu ntsig mus ntaiv hnub ntaiv hli. Yuav vam neb mus lav tshoob lav kos. Neb ob tug ua niam txiv los txhob tso povtseg thiab nawb. Muaj dabtsi los thov neb lav rau, qhov lav tsis tau los neb hais rov qab los tom tsev no es tseem tshuav peb thiab. Ua li, hnub qab nram ntsis yog neb ho tsis muaj tub muaj ntxhais qua los tseg. Yog muaj no los peb tus pab tau los yuav tuaj pab neb thiab nawb. Es lus ces muaj li no! Ua tsaug os ob tug niam txiv!”

Ces koj txaumyim kiag rau niam txiv ces koj txav zog mus muab lus rau ob tug **mejkoob**:

“Txiv tuam mejkoob, lwm mejkoob nawb. Lus mas hais li no. Hnub no yuav vam neb lub dabzog, lub plhu txiaj plhu ntsig mus ntaiv hnub ntaiv hli. Yuav mus nrog niam txiv tom ub ntsuas dej ntsuas txhuv, mus xeeb neej xeeb tsav. Neb los txhob tso povtseg thiab nawb. Tus qws tus tsuas ces yuav yog neb nawb, tiamsis tus roj tus ntsha ces yog niam txiv. Neb mus ces qhov txaus lav los yeej meem lav rau. Qhov lav tsis taus los twb muaj nkawv ob tug niam txiv thiab es ho sablaj rau nkawv. Yog niam txiv ho nrog neb lav tsis tau los tseem tshuav peb cov tom tsev no thiab.”

Ces koj txaumyim kiag rau nkawv thiab rov qab pib dua cov lus tshiab:

“Lus sam mas muaj li no. \$1,000 no ces yog muab rau neb koj mus tau siv nawb (nej muab npaum li cas los tau, tiamsis yuav tsum muab kom txaus nkawv koj mus siv). Thaum mus txog niam txiv tom ub no ces neb muab \$200 koj los nias niam txiv lub mi rooj, kom niam txiv tig ntsej tig muag los nrog hais lus tshoob lus kos. Hos qhov mi no ces yog koj mus ntxiv rau lub nqi mis nqi hno thiab kev siv lwm yam (yuav tsum qhia kiag seb yog pistsawg, xws li \$10,000).”

Yuav tsum muab cov nyiaj cob rau ob tug mejkoob. Nkawv tseem tsis nqa es muab rau niam txiv nqa los tsis ua cas. Tseem yog li ntawv los yuav tsum muab cov nyiaj los qhia rau ob tug mejkoob es nkawv thiaj li xav mus hais tshoob. Yog koj tsis muab nyiaj qhia ces luag tsis xav mus thiab xav tias niam txiv hauv tsev tsis paub tab.

Thaum koj nkawg lus rau ob tug mejkoob tiav ces koj tig loo mus hais rau **phijlaj**:

“Tub phijlaj, hnub no, yuav vam koj lub plhu txiaj plhu ntsig mus ntaiv hnub ntaiv hli. Mus leg qav leg num. Yuav vam koj lub dag lub zog mus nrog thov niam thov txiv kom tau kev neej kev tsav. Koj los txhob tso povtseg thiab nawb. Yog xab theeb lwm hnub, koj yuav nyab es vam tsis txog peb los tsis ua cas. Yog koj vam txog peb los peb yuav tuaj pab koj li qhov peb pab tau. Tseem pab tsis tau los yuav tuaj nrog koj leg qav leg num nawb tub phijlaj!”

Ces txaumyim kiag rau tub phijlaj. Ces koj mus hais kiag ntxiv rau **niam txais ntsuab**:

“Niam txais ntsuab os! Hnub no, yuav vam koj mus ua yaig ua luag. Yuav vam koj mus nrog xeeb neej xeeb tsav. Mus nrog khwv iab khwv daw. Koj los txhob povtseg. Es yuav vam koj lub plhu txiaj plhu ntsig mus ntaiv hnub ntaiv hli thiab nawb. Yog xab theeb lwm hnub, koj yuav txiv es tsis vam txog los tsis ua li cas. Yog koj vam txog los peb cov kwv cov tij yuav nrog koj qua koj lub neej thiab nrog koj leg qav leg num nawb mog.”

Ces koj txaumyim rau nws thiab.

Thaum koj nkawg lus tag nrho li no lawm no ces koj koj ib tug mejkoob mus es qhia cov khoom hauv lub kawm rau nkawv. Kom nkawv nrog koj saib es mus txog nram ub qhov twg tsis muaj los nkawv thiaj lees kev nplua los ntawm niam txiv tom ub. Tom qab koj qhia lub kawm thiab cov khoom tag lawm no ces koj muab lub kaus cob rau ob tug mejkoob. Koj ce ib leeg ib khub cawv ces koj cob lub kaus. Yog koj paub zaj ces tshaj rau nkawv ces koj hais. Yog koj tsis paub zaj ces cia li cev rau nkawv xwb. Tseem koj xub khi lub kaus thiab tsis khi los tsis ua li cas. Thaum koj cev lub kaus ces koj hais li no nawb:

“Nov ces yog niam nkauj kaus nawb. Yuav muab niam nkauj kaus cob li nkaus rau neb tej quav npab, es neb koj niam nkauj kaus los roos nkauj nyab nraug vauv rov mus ntaj kab. Muab cob li nkaus rau neb tej quav tes, es neb muab nws roos nkauj nyab nraug vauv rov mus ntoj ke. Kaj ntug tagkis kaj, neb muab plaj tshoob nto tag, ces neb khaws nkaus niam nkauj kaus rau neb tej quav npab, es neb koj kuv niam kuv txiv nkawv mi nkauj nyab nraug vauv rais fib qab. Kaj ntug tagkis ntxov, neb muab kev kos nto tiav, ces khaws nkaus niam nkauj kaus rau neb tej quav tes, es neb koj kuv niam kuv niam mi nkauj nyab nraug vauv rais fib tsev nawb mog!”

Ces koj cev kiag lub kaus rau nkawv es kom kab cov cawv. Ntxiv no mus ces yog mejkoob haujlwm lawm xwb. Yog nkawv txawj zaj los nkawv yuav tshaj kiag es hais zaj txais lub kaus. Yog tsis hais no ces koj kom ob tug tub chiv cawv haus tus cawv tsa mejkoob mus hais tshoob and haus cheem xwb thiab muab nias tseg. Nkawv ob tug mejkoob yuav koj nraug vauv thiab tub phijlaj los pom niam txiv thiab kwvtij sawvdaws ces lawv yuav sawv mus hais tshoob.